



Qorti tal-Appell Kriminali

Onor. Imhalled Dr. Edwina Grima LL.D.

Appell Nru: 273/2015

Il-Pulizja

Spettur Jurgen Vella

Vs

Karmenu Barbara

Illum 27 ta' Ottubru, 2016

Il-Qorti,

Rat l-akkuzi dedotti kontra l-appellant, Karmenu Barbara detentur tal-karta tal-identita Maltija bin-numru 533943M, akkuzat quddiem il-Qorti tal-Magistrati (Malta) bhala Qorti ta' Gudikatura Kriminali talli:

Bhala persuna registrata mal-Kummissarju tat-Taxxi skond l-Att tal-1998 dwar Taxxa fuq il-Valur Mizjud (Att Nru. XXIII tal-1998) u regolamenti maghmula bis-sahha tal-istess Att, waqt spezzjoni ta' sporpriza li sehhet fit-2 ta' Frar, 2014 fil-Country Style - Triq San Edwardu, Birzebbugia - jew hu jew impjegati tieghu jew pesuna ohra li kienet qed tagixxi ghan-nom tieghu, xjentement irrilaxxa ricevuta/i fiskali mhux korretta/I u/jew qarrieqa f'xi rigward materjali ghal-bejgh ta' provvista/I skond il-kumpens lilo mhallas u dan billi indika dik il-provvista/I bhala ezenti minflok taxxabli, u dan bi ksur tal-partiti 1 u 2 tat-Tlettax il-Skeda li tinstab mal-Att tal-1998 dwar Taxxa fuq il-Valur Mizjud u l-artikoli 51 u 77(f) u 82 tal-istess Att.

Rat is-sentenza tal-Qorti tal-Magistrati (Malta) bhala Qorti ta' Gudikatura Kriminali, tal-20 ta' Mejju, 2015, fejn il-Qorti wara li rat l-artikolu 51 u 77(f) u 82 tal-Kapitolu 406 tal-Ligijiet ta' Malta, sabet lill-imputat hati tal-imputazzjonijiet migjuba kontra tieghu u kkundannatu multa ta' seba mitt Ewro (€700).

Rat ir-rikors tal-appell tal-appellant Karmenu Barbara, pprezentat fir-registru ta' din il-Qorti fl-1 ta' Gunju, 2015, fejn talab lil din l-Onorabbli Qorti tilqa' l-appell u tirrevoka s-sentenza appellata billi tiddikjarah mhux hati tal-imputazzjonijiet dedotti kontrib u li taghhom instab hati u kwindi tilliberah minn kull imputazzjoni u htija skond il-ligi.

Rat l-atti u d-dokumenti kollha.

Rat il-fedina penali aggornata tal-appellat esebita mill-prosekuzzjoni fuq ordni tal-Qorti.

Rat illi l-aggravji tal-appellant Karmenu Barbara huma s-segwenti w cioe':-

Illi qedin fl-isfera tal-Kriminal u l-ligi hija carissima li jrid jigi ippruvat li l-imputat xjentement irrilaxxa ricevuta fiskali mhux korretta.

Illi johrog carissimu li l-esponenti ma kellu l-ebda idea tal-fatt li l-pastizzi kienu zero rated, u ma hemm l-ebda prova kontrarju u l-anqas gie b'xi mod jew iehor pruvat li setgha kellu xi konoxxenza.

Illi gie ppruvat ukoll dak presispost fl-Artikolu 82(1) tal-Kapitolu 406 li *ma kienx jaf u ma setghax b'diligenza ragonevoli jsir jaf* bl-irregolarita' jekk tezisti fuq iz-zero rated entry tal-kompluter dwar il-pastizzi.

Ikkunsidrat,

Illi ma hemmx dubju f' dan il-kaz illi l-persuni irregistrati ai fini ta' taxxa fuq il-valur mizjud ghar-restaurant take-away bl-isem Country Style gewwa B'Bugia huma l-appellanti u Francis Barbara ko-akkuzat ukoll mieghu izda f'proceduri separati. Dan mhux kontestat. Jirrizulta mix-xhieda ta' l-appellanti, li ghandu f'idejh il-gestjoni tan-negozju, illi meta ittiehdet id-decizjoni illi mill-hanut jibdeu jinbieghu il-pastizzi,

huwa kien taht l-impressjoni illi dawn ma kenux taxxabli billi huwa kien jixtrihom minn ghand il-pastizzar bhala ezenti. Huwa imbaghad jipprova jixhet il-htija ghall-akkadut fuq it-*technician* li jiehu hsieb l-istallazzjoni tal-*cash register* certu Sean Ellul li fil-fehma tieghu kellu jindikalu jekk prodott huwiex ezenti mit-taxxa jew le u li kien dan l-istess *technician* allura li kien idahhal fis-sistema tal-*cash register* jekk il-prodott kellux ikollu il-prezz inkluz it-taxxa jew le. Illi fuq mistqosija tal-Qorti l-appellanti jammetti illi huwa kien taht l-impressjoni illi l-bejgh tal-pastizzi ma kienx wiehed taxxabli tant hu hekk illi jekk kien jirrizultalu il-kontra kien iwaqqaf il-bejgh taghhom billi ma kienx ikun jaqbillu. Minn hawn johrog ghalhekk illi ma jistax ikun minnu dak li jafferma illi kienet id-decizjoni tat-*technician* Ellul li idahhal dan il-prodott bhala ezanti fil-*cash register* ghaliex jidher illi id-decizjoni li isir il-bejgh ta' dan il-prodott kien proprju ghaliex dehrlu li ma kienx wiehed taxxabli. Huwa evidenti allura illi l-appellanti bhala gestur ta' dan in-negozju ma ezercitax id-diligenza lil timponi fuqu il-ligi meta ma ghamilx il-verifiki necessarji qabel ma ha id-decizjoni biex ibiegh il-prodott mertu tal-kaz. Dan kien id-dmir tieghu meta accetta r-responsabbilta ai fini tal-gbir ta'l-erarju pubbliku.

Dan ifisser illi l-impunjattiva imressqa mill-appellanti ghad-decizjoni appellata dwar l-applikazzjoni tal-proviso tas-subartikolu (2) tal-Artikolu 82 tal-Kap. 406 hija wahda insostenibbli. Gustament allura l-Ewwel Qorti dehrilha illi l-fatt wahdu illi l-appellanti ma kienx jaf dak li tiddisponi l-ligi ma tezonerahx mir-responsabbilta penali. L-appellanti kellu juza diligenza akbar fil-gestjoni tan-negozju tieghu, jaghmel il-verifiki necessarji qabel ittiehdet id-decizjoni li jigi introdott il-bejgh ta' prodott gdid u mhux ihalli f'idejn haddiehor u cioe' it-*technician* tieghu.

Illi kif gie ritenut minn din il-Qorti diversament preseduta fl-appell kriminali "Il-Pulizija vs. Emmanuel Scerri" [30.3.2000] "*Il-persuna registrata, pero', tista tezimi ruha minn din ir-responsabilta' vikarja JEKK TIPPROVA , IMQAR FUQ BAZI TA' PROBABILTA' (enfasi ta' din il-Qorti) jew (a) li ma kienetx taf u li ma setghetx b'diligenza ragonevoli tkun taf b'dak l-eghmil jew nuqqas jew (b) li tkun ghamlet kull ma setghet taghmel biex izzomm milli jsir dak l-eghmil jew nuqqas"* . Mela l-persuna registrata trid tkun hi li tipprova dawn ic-cirkostanzi w dana almenu fuq bazi ta' probabbilita' - li

hu l-kriterju tal-grad tal-prova impost fuq l-akkuzat fil-kamp penali, fejn hu tenut li jipprova xi haga .

Affermati dawn il-principji gurisprudenzjali u fattwali l-Qorti tistqarr illi ma tinsabx konvinta illi l-appellanti irnexxielu jilhaq il-grad ta' prova rikjesta minnu. Dan ghalieq l-appellanti ma irnexxielux jipprova illi huwa bhala persuna irregistrata ai finijiet tat-taxxa fuq il-valur mizjud, ezegwixxa b' diligenza l-oneri kollha fiskali imposti fuqu bil-ligi tant illi ghalhekk jista' jezimi ruhu mir-responsabbilta vikarja li l-ligi tixhet fuq spallejh f' dan il-kaz.

Ghal dawn il-motivi l-appell qed jigi michud u s-sentenza appellata ikkonfermata.

(ft) Edwina Grima

Imhalled

VERA KOPJA

Franklin Calleja

Deputat Registratur